


# भारत की मिट्टियों के प्रकार और उनका वितरण

## मिट्टी के प्रकार – TYPES

- जलोढ़ मिट्टी (Alluvial Soil)
- काली मिट्टी (Black Soil)
- लाल मिट्टी (Red Soil)
- लैटेराइट मिट्टी (बलुई – Laterite Soil)
- रेतीली (रेगिस्तानी -Desert Soil) मिट्टी

**नोट:** जलोढ़, काली, लाल और पीली मिट्टियाँ पोटेश और चूने से युक्त होती हैं, परन्तु उनमें फास्फोरिक एसिड, नाइट्रोजन और ह्यूमस की कमी होती है. लैटेराइट मिट्टी और रेतीली मिट्टी में ह्यूमस बहुत मिलता है परन्तु अन्य तत्वों की कमी होती है.

## भारत की मिट्टी – MAP



## जलोढ़ मिट्टी

जलोढ़ मिट्टी (Alluvial Soil) को दोमट और कछार मिट्टी के नाम से भी जाना जाता है. नदियों द्वारा लाई गई मिट्टी को जलोढ़ मिट्टी कहते हैं. यह मिट्टी हमारे देश के समस्त उत्तरी मैदान में पाई जाती है. प्रकृति से यह एक उपजाऊ मिट्टी होती है. उत्तरी भारत में जो जलोढ़ मिट्टी पाई जाती है, वह तीन मुख्य नदियों द्वारा लाई जाती है – सिन्धु, गंगा और ब्रह्मपुत्र. इसलिए हम समझ सकते हैं कि यह मिट्टी राजस्थान के उत्तरी भाग, पंजाब, उत्तर प्रदेश, बिहार, पश्चिमी

बंगाल तथा असम के आधे भाग में पाई जाती है। भारतीय प्रायद्वीप के दक्षिणी भाग में पूर्वी तट पर भी जलोढ़ मिट्टी पाई जाती है। यह मिट्टी कृषि के लिए बहुत उपयोगी है।

### **काली मिट्टी**

काली मिट्टी (Black Soil) में एक विशेषता यह है कि यह नमी को अधिक समय तक बनाये रखती है। इस मिट्टी को कपास की मिट्टी या रेगड़ मिट्टी भी कहते हैं। काली मिट्टी कपास की उपज के लिए महत्वपूर्ण है। यह मिट्टी लावा प्रदेश में पाई जाती है। इस प्रकार इस मिट्टी के क्षेत्र में गुजरात, महाराष्ट्र, मध्य प्रदेश, आंध्र प्रदेश का पश्चिमी भाग और मैसूर का उत्तरी भाग आते हैं।

### **लाल मिट्टी**

यह चट्टानों की कटी हुई मिट्टी है। यह मिट्टी अधिकतर दक्षिणी भारत में मिलती है। लाल मिट्टी (Red Soil) के क्षेत्र महाराष्ट्र के दक्षिण-पूर्वी भाग में, मद्रास में, आंध्र में, मैसूर में और मध्य प्रदेश के पूर्वी भाग में, उड़ीसा, झारखण्ड के छोटा नागपुर प्रदेश में और पश्चिमी बंगाल तक फैले हुए हैं।

### **लैटेराइट मिट्टी**

लैटेराइट मिट्टी (Laterite Soil) के क्षेत्र दक्षिणी प्रायद्वीप के दक्षिण-पूर्व की ओर पतली पट्टी के रूप में मिलते हैं। इन मिट्टियों को पश्चिम बंगाल से असम तक देखा जा सकता है।

### **रेगिस्तानी मिट्टी**

यह मिट्टी राजस्थान के थार प्रदेश में, पंजाब के दक्षिणी भाग में और राजस्थान के कुछ अन्य भागों में मिलती है। अकेला थार मरुस्थल ही लगभग 1,03,600 वर्ग किलोमीटर के क्षेत्र तक फैला हुआ है।

### **अन्य मिट्टियाँ**

इसके अतिरिक्त वनों की मिट्टी और अन्य प्रकार की मिट्टियाँ (different types of soil) भी मिलती हैं। कुछ मिट्टियों के नाम अलग-अलग स्थानों में अलग-अलग होते हैं।

### **मिट्टी का उपजाऊपन (FERTILITY OF SOIL)**

उपज की दृष्टि से मिट्टी इतनी दृढ़ होनी चाहिए कि पौधों की जड़ों को पकड़ सके और दूसरी ओर इतनी मुलायम भी होनी चाहिए कि उससे जल को पूर्णतः सोख लिया जा सके। साथ ही साथ मिट्टी के उपजाऊपन के पीछे मिट्टी में संतुलित मात्रा में क्षार यानी salts का होना भी आवश्यक है।

देखा जाए तो भारत देश में गंगा-जमुना के दोआब प्रदेश, पूर्वी तट और पश्चिमी तट के प्रदेश और कुछ-कुछ लावा प्रदेश में उपजाऊ मिट्टी पाई जाती है। थार प्रदेश, गुजरात और पर्वतीय प्रदेश में बहुत कम उपजाऊ मिट्टियाँ मिलती हैं। शेष भाग कम उपजाऊ हैं।